

അദ്ധ്യായ പരിചയം:

പ്രവാചകനോടുള്ള ശത്രുത കാരണം ഏത് അക്രമവും പ്രവർത്തിക്കുന്നത് തങ്ങൾക്കനുവദനീയമാണെന്ന് വിരോധികൾ കരുതിയിരുന്ന ഒരു കാലഘട്ടത്തിലാണ്

ഈ അധ്യായം അവതരിച്ചത്. മനുഷ്യന്റെ ജനനം തന്നെ ക്ലേശകരമായ അവസ്ഥയിലേക്കാണ് സംഭവിക്കുന്നത്. ഭൗതിക ജീവിതം വിനോദിക്കാനുള്ളതല്ല. അവന്റെ ഭാവിഭാഗധേയം സ്വന്തം ത്യാഗപരിശ്രമങ്ങളെ ആശ്രയിച്ചിരിക്കുന്നു. അന്ത്യം പ്രതാപവും അർജ്ജിക്കാൻ കണ്ടമാനം ധനം പൊടിച്ചു കളയുന്നതിൽ ഊറ്റം കൊള്ളുന്നവൻ അറിഞ്ഞിരിക്കട്ടെ അവൻ നിരീക്ഷിക്കപ്പെടുന്നുണ്ടെന്ന്.

മനുഷ്യന് ജ്ഞാനത്തിന്റെയും ബുദ്ധിയുടെയും ഉപാധികൾ നൽകിയിട്ടുണ്ട്. അവന്റെ മുമ്പിൽ നന്മയുടെയും തിന്മയുടെയും രണ്ടു വഴികൾ തുറന്ന് വെക്കുകയും ചെയ്തിട്ടുണ്ട് മാർഗദർശനത്തിന് പ്രവാചകന്മാരെ നിയോഗിച്ചു. ഇനി യവൻ അവന് ജീവിക്കാനുള്ള വഴി സ്വന്തം ഉത്തരവാദിത്വത്തിൽ തിരഞ്ഞെടുക്കട്ടെ. അന്ത്യം പണക്കൊഴുപ്പും കാണിക്കാൻ വേണ്ടി പണം ചെലവഴിക്കുന്നതിനു പകരം അഗതികളെയും അനാഥരെയും സംരക്ഷിക്കട്ടെ. അതുവഴി അല്ലാഹുവിന്റെ കാരുണ്യം പ്രാപിക്കട്ടെ. എന്നാൽ തിന്മയുടെ വഴി തെരഞ്ഞെടുത്തവർക്കുള്ളത് അഗ്നിയത്രെ. ഇതത്രെ ഈ അദ്ധ്യായത്തിന്റെ ഉള്ളടക്കം.

بِسْمِ اللَّهِ الرَّحْمَنِ الرَّحِيمِ

لَا أَقْسِمُ بِهَذَا الْبَلَدِ ① وَأَنْتَ حِلٌّ بِهَذَا الْبَلَدِ ② وَوَالِدٍ وَمَا
 وَلَدَ ③ لَقَدْ خَلَقْنَا الْإِنْسَانَ فِي كَبَدٍ ④ أَيَحْسَبُ أَنْ لَنْ يَقْدِرَ عَلَيْهِ
 أَحَدٌ ⑤ يَقُولُ أَهْلَكْتُ مَا لَا لُبًّا ⑥ أَيَحْسَبُ أَنْ لَمْ يَرَهُ أَحَدٌ ⑦
 أَلَمْ نَجْعَلْ لَهُ عَيْنَيْنِ ⑧ وَلِسَانًا وَشَفَتَيْنِ ⑨ وَهَدَيْنَاهُ النَّجْدَيْنِ
 ⑩ فَلَا اقْتَحَمَ الْعَقَبَةَ ⑪ وَمَا أَدْرَاكَ مَا الْعَقَبَةُ ⑫

അർഥം:

പരമകാരൂണികനും കരുണാനിധിയുമായ അല്ലാഹുവിന്റെ നാമത്തിൽ

1. അങ്ങനെയല്ല; ഈ നാടിനെക്കൊണ്ട് ഞാൻ സത്യം ചെയ്യുന്നു
2. നീ ഈ നഗരത്തിൽ താമസക്കാരനാകുന്നു.
3. ജനകനും അവൻ ജനിപ്പിച്ചവയും സത്യം.
4. നിശ്ചയമായും നാം മനുഷ്യനെ സൃഷ്ടിച്ചത് ക്ലേശമനുഭവിക്കുന്നവനായാണ്.
5. അവന്റെ മേൽ ആർക്കും ശക്തിയില്ലെന്ന് അവൻ വിചാരിക്കുന്നുവോ?
6. ഞാൻ ധാരാളം ധനം തുലച്ചെന്ന് അവൻ ഘോഷിക്കുന്നുവല്ലോ.
7. അവനെയാരും കാണുന്നില്ലെന്ന് അവൻ കരുതുന്നുവോ.
8. അവനു നാം രണ്ടു കണ്ണുകൾ നൽകിയില്ലേ?
9. നാവും ചുണ്ടിണകളും?
10. വ്യക്തമായ രണ്ടു വഴികളും നാമവന് കാണിച്ചു കൊടുത്തില്ലേ?
11. എന്നിട്ടുമവൻ ദുർഘടവഴി താണ്ടിക്കടക്കാൻ തയ്യാറായില്ല.

12. ദുർഘടവഴി ഏതെന്ന് നിനക്കെന്തറിയാം?

വിശദീകരണം:

അതല്ല സംഗതി, ഞാൻ സത്യം ചെയ്തു പറയുന്നു. ഈ രീതിയിലാണ് അദ്ധ്യായം ആരംഭിക്കുന്നതുതന്നെ. മക്കക്കാരുടെ സാമൂഹ്യജീവിതത്തിലെ ഏതോ തകരാറുകളെ തിരുത്തി അതെപ്പറ്റി അവരെ ബോധ്യപ്പെടുത്തുകയാണ് ഈ അദ്ധ്യായം എന്ന് അതിൽനിന്ന് വ്യക്തമാകുന്നു. അതാണ് അല്ല എന്ന നിഷേധത്തിന് ശേഷം ഞാൻ ഈ മക്കാനഗരത്തെക്കൊണ്ട് സത്യം ചെയ്യുന്നു എന്നു പറഞ്ഞത്. ആ നഗരത്തിന്റെ പ്രത്യേകതയായി പറഞ്ഞത് ഇതത്രെ: താങ്കൾ ആ നാടിന്റെ യശസ്സുയർത്തും വിധം അവിടത്തെ താമസക്കാരനാണ്. ആ നഗരം തികച്ചും സുരക്ഷിതമാണ്. അതോടൊപ്പം പകലിലെ ഒരു നിശ്ചിത സമയം അവിടെ വെച്ച് എന്ത് പ്രവർത്തിക്കാനും നിശ്ചിത സമയം താങ്കൾ അനുവദിക്കപ്പെട്ടിരിക്കുന്നു- അല്ലാഹുവാണ് കൂടുതൽ അറിയുന്നവൻ.

ജനകനും അവൻ ജനിപ്പിച്ചവയെക്കൊണ്ടും എന്ന വചനം സൂചിപ്പിക്കുന്നത് എല്ലാ മനുഷ്യരെക്കൊണ്ടും സത്യം ചെയ്തു പറയുന്നു എന്നാണ്.

സത്യം ചെയ്തു പറയുന്ന കാര്യം ഇതത്രെ: മനുഷ്യനെ സംബന്ധിച്ചിടത്തോളം ഈ ലോകം അദ്ധ്വാനത്തിന്റെയും ക്ലേശത്തിന്റെയും മേഖലയാണ്. ജീവിതവിഭവങ്ങൾ നേടുന്നതിനും മറ്റു തരത്തിലുള്ള കാര്യങ്ങൾക്കും അദ്ധ്വാനം കൂടാതെ കഴിയില്ല. അതോടൊപ്പം ഒരു നാട് സുരക്ഷിതമാക്കണമെങ്കിലും നന്മ സ്ഥാപിക്കണമെങ്കിലും അതേ അദ്ധ്വാനവും പ്രയാസവും അനുഭവിക്കേണ്ടതുണ്ട്. ശാരീരികവും മാനസികവുമായ പ്രയാസങ്ങൾ മനുഷ്യൻ സഹിച്ചെങ്കിൽ മാത്രമേ മനുഷ്യന് ജീവിതം നിലനിർത്താൻ സാധിക്കുകയുള്ളൂ.

എന്നാൽ തനിക്ക് തോന്നിയതെല്ലാം ചെയ്തുകളയാമെന്ന് മനുഷ്യൻ നിഗളിക്കേണ്ടതില്ല. അല്ലാഹു ചെയ്തുകൊടുത്ത അനുഗ്രഹങ്ങൾ മേൽക്കുമേൽ അനുഭവിച്ചു ധിക്കാരിയായി തന്നെ ആർക്കും നിയന്ത്രിക്കാനാവില്ലെന്ന മാധ്യമത്തോടെ അവൻ ജീവിക്കേണ്ടതില്ല. ദൈവത്തിന്റെ തീരുമാനങ്ങൾക്കും നടപടികൾക്കും മുമ്പിൽ അവൻ ഒന്നുമല്ല എന്ന് ബോധിപ്പിക്കുകയാണ് ഈ വചനം. അതോടൊപ്പം സാമ്പത്തികമായ പുരോഗതി കാരണം അവൻ ധാരാളം പണം ധൂർത്തടിച്ചു കളഞ്ഞിരിക്കുന്നു. അത് ആര് തന്നു, എന്തിന് നല്കി, ആവശ്യമെന്ത്, തുടങ്ങിയ ചിന്തകളൊന്നും അവന്റെ മുമ്പിൽ ഉണ്ടായിരുന്നില്ല. അല്ലാഹു ചോദിക്കുന്നു: ധനം ധൂർത്തടിച്ചു ജീവിക്കുമ്പോൾ ധനം തന്ന് തന്നെ പരീക്ഷിക്കുന്ന സ്രഷ്ടാവ് ഇതൊന്നും കാണുന്നില്ലെന്ന് അവൻ ധരിച്ചുവോ? സമ്പത്ത് കൊണ്ടുള്ള തന്റെ വിനോദങ്ങളെ സംബന്ധിച്ച് അല്ലാഹു അശ്രദ്ധനാണെന്ന് അവൻ കരുതുന്നുവോ?

നന്മയും തിന്മയും വിവേചിച്ചറിയാനും സ്വന്തം ഭാഗധേയം നന്നാക്കാൻ ഉതകുമാറ് ജീവിക്കാനും അല്ലാഹു മനുഷ്യന് സന്മാർഗം നല്കിയിരിക്കുന്നു. അതോടൊപ്പം മറ്റു രീതിയിലുള്ള പുരോഗതി നേടാനുതകുന്ന വിധം അവന് കാണാനും സംസാരിക്കാനുമുള്ള കഴിവുകളും നല്കിയിരിക്കുന്നു. മറ്റ് ജീവികളിൽനിന്ന് വ്യത്യസ്തമായി ഉന്നതമായ അസ്തിത്വമാണ് മനുഷ്യന് നല്കിയിട്ടുള്ളത്. സ്വബുദ്ധി ഉപയോഗിച്ച് തന്റെ നാഥനെ കണ്ടെത്തുവാനും അവന്റെ പ്രീതിക്കു വേണ്ടി അദ്ധ്വാനിക്കാനുമാണ് അത്തരം സംവിധാനം ചെയ്തിട്ടുള്ളത്. അതുപയോഗിച്ച് സ്വന്തം സൗഭാഗ്യങ്ങൾക്കായി അവൻ പരിശ്രമിക്കേണ്ടതായിരുന്നു. അവന്റെ സൗഭാഗ്യം നിർണയിച്ചുവെച്ച ദൈവികസരണിയിലൂടെ അവൻ അത്യദ്ധ്വാനം ചെയ്ത് ജീവിക്കേണ്ടവനായിരുന്നു. പക്ഷേ, അവൻ അതിന് തയാറായില്ല. കഠിനമായ പ്രയാസങ്ങൾ അനുഭവിച്ചെങ്കിൽ മാത്രമേ അല്ലാഹു ഒരുക്കിയിട്ടുള്ള സ്വർഗം ലഭിക്കുകയുള്ളൂ. പരീക്ഷണങ്ങൾക്ക് ഒട്ടും വിധേയമാകാതെ വെറുതെ സ്വർഗം ലഭിക്കുമെന്ന് ധരിച്ചുവശാകുന്നത് മാധ്യമമാണ്. എന്നാൽ സ്വഭാഗധേയം നന്നാക്കുവാനും നഷ്ടത്തിലാക്കുവാനും പര്യാപ്തമായ രീതിയിൽ മനുഷ്യന് രണ്ട് വഴികളും അതിൽ ഏത് വേണമെങ്കിലും തിരഞ്ഞെടുക്കാനുള്ള സ്വാതന്ത്ര്യവും നല്കിയിരിക്കുന്നു. പക്ഷേ, സ്വഭാഗധേയം നന്നാക്കാൻ അവൻ തയാറെടുക്കുന്നില്ല. അതിനു വേണ്ടി യാതന അനുഭവിക്കാൻ അവൻ മുതിരുന്നില്ല. ഇതത്രെ പത്തു മുതൽ പന്ത്രണ്ട് വരെയുള്ള വചനങ്ങൾ കൊണ്ടുദ്ദേശിക്കുന്നത്.

فَكَرَبَةً ۙ ۝۱۳ أَوْ إِطْعَمْتُمْ فِي يَوْمٍ ذِي مَسْغَبَةٍ ۝۱۴ يَتِيمًا ذَا مَقْرَبَةٍ ۝۱۵
أَوْ مَسْكِينًا ذَا مَتْرَبَةٍ ۝۱۶ ثُمَّ كَانَ مِنَ الَّذِينَ ءَامَنُوا وَتَوَاصَوْا بِالصَّبْرِ
وَتَوَاصَوْا بِالْمَرْحَمَةِ ۝۱۷ أُولَٰئِكَ أَصْحَابُ الْمَيْمَنَةِ ۝۱۸ وَالَّذِينَ كَفَرُوا
بِآيَاتِنَا هُمْ أَصْحَابُ الْمَشْأَمَةِ ۝۱۹ عَلَيْهِمْ نَارٌ مُّؤَصَّدَةٌ ۝۲۰

13. അത് അടിമ മോചനമാണ്.
14. അല്ലെങ്കിൽ വരുതിനാളിലെ അന്നദാനം.
15. അടുത്ത ബന്ധുവായ അനാഥക്ക്.
16. അല്ലെങ്കിൽ (ദാരിദ്ര്യത്തിന്റെ) മണ്ണുപുരണ്ട അഗതിക്ക്.
17. പിന്നെ വിശ്വാസിക്കുകയും ക്ഷമയും കാരുണ്യവും പരസ്പരം ഉപദേശിക്കുകയും ചെയ്യുന്ന ജനത്തിൽ ഉൾപ്പെടലുമാണ്.
18. അവരാണ് വലതുപക്ഷക്കാർ.
19. നമ്മുടെ സൂക്തങ്ങളെ തള്ളിപ്പറയുന്നവരോ, അവരാണ് ഇടതുപക്ഷക്കാർ.
20. അവർക്കു മേൽ മുടപ്പെട്ട നരകമുണ്ട്.

പതിമൂന്ന് മുതൽ അവസാനം വരെയുള്ള വചനങ്ങളിൽ പ്രസ്തുത സരണിയെന്തെന്ന് വിശദീകരിക്കുകയാണ്. അതിൽ പ്രധാനം അടിമയെ മോചിപ്പിക്കലാകുന്നു. അല്ലെങ്കിൽ പട്ടിണിനാളുകളിൽ അടുത്ത അഗതിക്കും അനാഥക്കും ഭക്ഷണം നൽകലാണ്. ഖുർആനും പ്രവാചക വചനങ്ങളിലും ഏറെ പ്രതിഫലമുണ്ടെന്ന് പ്രഖ്യാപിച്ച കർമ്മങ്ങളാണ് അനാഥയെയും അഗതിയെയും സംരക്ഷിക്കൽ. ഈ സൽകർമ്മങ്ങൾ ചെയ്യുന്നതോടൊപ്പം ഏകദൈവത്തിൽ വിശ്വസിക്കുകയും മറ്റ് വിശ്വാസികളോടൊപ്പം സദകർമ്മങ്ങൾ അനുഷ്ഠിക്കുകയും വേണം. ഏകദൈവവിശ്വാസിയുടെ സദകർമ്മങ്ങളാണ് അല്ലാഹു സ്വീകരിക്കുകയുള്ളൂ. അതോടൊപ്പം ക്ഷമിക്കുകയും ക്ഷമിക്കാൻ ആവശ്യപ്പെടുകയും പരസ്പരം കാരുണ്യത്തോടെ ജീവിക്കുകയും അതിനു വേണ്ടി ഉപദേശിക്കുകയും ചെയ്യണം. അല്ലാഹുവിന്റെ പ്രീതി കരസ്ഥമാക്കാനുള്ള യത്നത്തിൽ ഈ രണ്ട് ഗുണങ്ങളും ഒരു വിശ്വാസിക്ക് ഒഴിച്ചുകൂടാനാകാത്ത കാര്യങ്ങളാകുന്നു. പരുഷഹൃദയനായിക്കൊണ്ട് ഒരാൾക്ക് യഥാർഥ വിശ്വാസിയാകാൻ സാധ്യമല്ല. അതോടൊപ്പം ക്ഷമയവലംബിക്കാതെ ദൈവിക മാർഗത്തിൽ ജീവിക്കാനും സാധിക്കുകയില്ല. അത്തരക്കാരാണ് സ്വർഗസ്ഥരായ വലത് പക്ഷക്കാർ. വലത് പക്ഷക്കാരുടെ സ്വഭാവ വിശേഷണങ്ങളാണ് മുകളിൽ വിവരിച്ചത്. അതത്രെ സ്വർഗപ്രവേശനം സാധിക്കാനുള്ള ഉപാധികളും. ഇതിന് വിരുദ്ധമായി ദൈവത്തെ നിഷേധിക്കുകയും അവന്റെ ദൃഷ്ടാന്തങ്ങളെ തള്ളിക്കളയുകയും ചെയ്യുന്നവരാണ് ഇടത്പക്ഷക്കാരായ നരകാവകാശികൾ. ഒരിക്കലും രക്ഷപ്പെടാനാകാത്ത വിധം അടച്ചുമുടപ്പെട്ട നരകത്തിലായിരിക്കും അവർ പ്രവേശിപ്പിക്കപ്പെടുക. അതിൽ ഒരിക്കലും വെളിച്ചം പ്രവേശിക്കുകയില്ല. രക്ഷപ്പെടാൻ ഒരു മാർഗവും അതിൽ കണ്ടെത്താനാകുന്നതുമല്ല.